



పోలవరం పనుల్లో ముందడుగు

జూన్ 11 నాటికి డయాప్రమ్ వాల్, జెట్ గ్రౌంటింగ్ పూర్తి

‘జల సంరక్షణ ఉద్యమ స్ఫూర్తి’ గడువు పెంపు

పనుల పురోగతిపై ముఖ్యమంత్రి చంద్రబాబు సంతృప్తి

అమరావతి, మే 14 : పోలవరం ప్రాజెక్టు పనుల్లో మరో ముఖ్య ఘట్టం పూర్తి కావస్తోంది. ఇప్పటికే ప్రాజెక్టు పనులు మొత్తం 53.50% పూర్తికాగా, ఇప్పుడు కీలకమైన డయాప్రమ్ వాల్, జెట్ గ్రౌంటింగ్ నిర్మాణం పనులు తుదిదశకు చేరాయి. వచ్చే నెల 11 నాటికి ఈ రెండింటి నిర్మాణం పూర్తి అవుతున్నట్టు ముఖ్యమంత్రి నారా చంద్రబాబు నాయుడుకు జలవనరుల శాఖ అధికారులు తెలిపారు. సోమవారం సచివాలయంలో పోలవరం ప్రాజెక్టు పురోగతిపై ముఖ్యమంత్రి 60వ సారి వర్చువల్ రివ్యూ చేశారు. డయాప్రమ్ వాల్, జెట్ గ్రౌంటింగ్ పనులు తుది అంశానికి రావడంపై ముఖ్యమంత్రి ఈ సందర్భంగా సంతృప్తి వ్యక్తం చేశారు. వీటిని నిర్మిస్తున్న కెల్లర్, బావర్-ఎల్ అండ్ టీ సంస్థలు పనులు పూర్తి చేయగానే రిలీవ్ అవుతాయని అన్నారు. వచ్చే నెల 11న తాను పోలవరం సందర్శిస్తానని చెప్పారు.

పోలవరం ప్రాజెక్టులో భాగమైన పోలవరం కుడి ప్రధాన కాలువ 89.60%, పోలవరం ఎడమ ప్రధాన కాలువ 59.60%, స్పిల్ వే, స్పిల్ చానల్, అప్రోచ్ చానల్, ఫైలెట్ చానల్, లెప్ట్ ఫ్లాంక్ ఎర్ట్ వర్క్ 73.26%, స్పిల్ వే, స్టిల్లింగ్ బేసిన్, స్పిల్ చానల్ కాంక్రీట్ పనులు 21.83%, డయాప్రమ్ వాల్ నిర్మాణం 91%, జెట్ గ్రౌంటింగ్ పనులు 70%, రేడియల్ గేట్ల ఫ్యాబ్రికేషన్ 60.28% పనులు ఇప్పటివరకు పూర్తయినట్టు అధికారులు ముఖ్యమంత్రి దృష్టికి తెచ్చారు. గ్యాలరీ వాక్ నిర్మాణం కూడా ఆగస్టు కల్లా పూర్తి చేస్తామని చెప్పారు.

గత వారం రోజుల్లో స్పిల్ చానల్, అప్రోచ్ చానల్, లెప్ట్ ఫ్లాంక్ కు సంబంధించి 5.59 లక్షల క్యూబిక్ మీటర్ల మేర తవ్వకం పనులు చేపట్టగా, 29 వేల క్యూబిక్ మీటర్ల మేర స్పిల్ వే, స్పిల్ చానల్,



స్టిల్లింగ్ బేసిన్ కాంక్రీట్ పనులు పూర్తయ్యాయని, అలాగే డయాప్రమ్ వాల్ 29 మీటర్ల వరకు నిర్మాణం జరిగిందని ముఖ్యమంత్రికి అధికారులు వెల్లడించారు.

పోలవరం ప్రాజెక్టులో మొత్తం 1,115.59 లక్షల క్యూబిక్ మీటర్లకు గాను ఇప్పటివరకు 817.32 లక్షల క్యూబిక్ మీటర్ల మేర తవ్వకం పనులు పూర్తయ్యాయి. స్పిల్ వే, స్టిల్లింగ్ బేసిన్, స్పిల్ చానల్ కు సంబంధించి మొత్తం 36.79 లక్షల క్యూబిక్ మీటర్ల వరకు కాంక్రీట్ పనులు చేపట్టాల్సి వుండగా ఇప్పటికి 8.03 లక్షల క్యూబిక్ మీటర్ల మేర పనులు పూర్తయ్యాయి. 1,427 మీటర్లు పొడవైన డయాప్రమ్ వాల్ కు గాను 1,271.60 మీటర్ల వరకు నిర్మాణం పూర్తయ్యింది. రేడియల్ ఫ్యాబ్రికేషన్ 18 వేల మెట్రిక్ టన్నులకు 10,850 మెట్రిక్ టన్నుల వరకు పనులు పూర్తయ్యాయి.

ఏ నెల లక్ష్యం ఆ నెలలోనే పూర్తి కావాలి

కాంక్రీట్ పనుల్లో వేగం మందగించడంపై ముఖ్యమంత్రి ప్రశ్నించగా, మిషనరీలో తలెత్తిన సమస్యలతో కాస్త వెనుకబడినట్టు నిర్మాణ సంస్థల ప్రతినిధులు వెల్లడించారు. ఏ నెలకు సంబంధించిన లక్ష్యాలను అదే నెలలో అధిగమించాలని అధికారులకు, నిర్మాణ సంస్థల ప్రతినిధులకు ముఖ్యమంత్రి స్పష్టం చేశారు. పోలవరం కుడి కాలువ పనులను త్వరగా పూర్తి చేస్తే కృష్ణా డెల్టాకు ముందుగా నీటిని విడుదల చేయొచ్చని సూచించారు.

ప్రాధాన్య ప్రాజెక్టులకు డెడ్లైన్

పోలవరం ప్రాజెక్టుపై సమీక్ష ముగిసిన వెంటనే రాష్ట్ర ప్రభుత్వం తలపెట్టిన 54 ప్రాధాన్య ప్రాజెక్టుల పురోగతిని ముఖ్యమంత్రి అధికారులను అడిగి తెలుసుకున్నారు. అడవిపల్లి రిజర్వాయర్ మే 31 నాటికి, కుప్పం బ్రాంచ్ కెనాల్ ఆగస్టు నాటికి, నెల్లూరు బ్యారేజ్, సంగం బ్యారేజ్ వచ్చే నెలాఖరుకు పూర్తి చేయాలని ముఖ్యమంత్రి అధికారులకు సూచించారు. మూలపల్లితో పాటు మరో 4 చెరువుల పనులు ఈ ఏడాది అంతానికి పూర్తి చేసి నీరు తీసుకువెళ్లాలని అన్నారు. ఆల్తూరుపాడు రిజర్వాయర్ పనులు జూన్ లో మొదలు పెట్టి డిసెంబర్ కు పూర్తి చేయాలని నిర్దేశించారు. మల్లెమడుగు, బాలాజీ, వేణుగోపాల్ సాగర్ రిజర్వాయర్లు, సోమశిల-స్వర్ణముఖి లింక్ కెనాల్ కు సంబంధించి అటవీ అనుమతులు త్వరితగతిన పొందడమే కాకుండా, ఇతర భూసేకరణ పూర్తి చేయాలని చెప్పారు. వీటి ద్వారా జనవరి నుంచి సాగునీరు విడుదల చేసేలా చర్యలు తీసుకోవాలన్నారు.

పంచనదుల సంగమానికి సంకల్పిద్దాం

వంశధార-నాగావళి అనుసంధానం పనులను పరుగులు పెట్టించాలని, హీరమండలం డీపీఆర్ సిద్ధం చేయాలని ముఖ్యమంత్రి అధికారులకు సూచించారు. ప్రాధాన్య ప్రాజెక్టుల పనులకు సంబంధించి టెండర్లు



పిలిచేందుకు కార్యచరణ పట్టిక రూపొందించుకోవాలని చెప్పారు. వంశధార-పెన్నా వరకు వున్న పంచ నదుల మహాసంగమానికి సంకల్పిద్దామని అన్నారు. ప్రాధాన్య ప్రాజెక్టులకు సంబంధించి ఇప్పటివరకు పూర్తయిన పనులకు డబ్బులు చెల్లించాల్సి వుంటే నిర్మాణ సంస్థలకు తర్వగా చెల్లించాలని ముఖ్యమంత్రి అధికారులకు ఆదేశించారు.

116 రోజుల నుంచి 139 రోజులకు గడువు

ఈ ఏడాది సాధారణం కన్నా వర్షపాతం 13% తక్కువుగా నమోదైందని, దీనికి అనుగుణంగా భూగర్భజలాలను పెంచేందుకు, పట్టిసీమ నుంచి గోదావరి నీటిని తరలించేందుకు చర్యలు తీసుకోవాలని అన్నారు. 'జల సంరక్షణ ఉద్యమ స్ఫూర్తి' కింద చేపట్టిన పనులు నూరు శాతం పూర్తయ్యేందుకు వీలుగా గడువును 116 రోజుల నుంచి 139 రోజులకు పెంచుతున్నామని ముఖ్యమంత్రి చెప్పారు. జూన్ నెలాఖరు కల్లా పెండింగ్ పనులు పూర్తిచేయాలన్నారు.

సమీక్షలో జలవనరుల శాఖ మంత్రి దేవినేని ఉమామహేశ్వరరావు, ముఖ్యమంత్రి ముఖ్య కార్యదర్శి జి. సాయిప్రసాద్, జలవనరుల శాఖ ముఖ్య కార్యదర్శి శశిభూషణ్ కుమార్, ఆర్థిక శాఖ కార్యదర్శి రవిచంద్ర, ఈఎన్సీ వెంకటేశ్వరరావు, నిర్మాణ సంస్థల ప్రతినిధులు పాల్గొన్నారు.